

دفاع کے وزیر مملکت نے ڈی آر ڈی او کے تحت قائم ڈاکٹر اے پی جے عبدالکلام میزائل کمپلیکس کا دورہ کیا

Posted On: 06 JAN 2017 12:43PM by PIB Delhi

نئی دہلی، 06 جنوری - دفاع کے وزیر مملکت ڈاکٹر سبھاش بھامرے نے کل حیدرآباد میں ڈی آر ڈی او کے تحت قائم ڈاکٹر اے پی جے عبدالکلام میزائل کمپلیکس کا دورہ کیا۔

اس موقع پر وزیر موصوف نے حیدرآباد میں واقع تین ڈی آر ڈی او تجربہ گاہوں یعنی ایڈوانسڈ سسٹم لیباریٹری (اے ایس ایل) ، دفاعی تحقیق اور ترقیات تجربہ گاہ (ڈی آر ڈی ایل) اور ریسرچ سینٹر عمارات (آر سی ائی) کے چند جاری پروجیکٹوں پر بھی نظر ثانی کی۔ اپنے دورے کے دوران وزیر موصوف نے گوناگوں پہلوؤں کے حامل میزائل نظام اور ٹکنالوجیوں میں گہری دلچسپی دکھائی اور انہیں تجربہ گاہوں کے ڈائریکٹر حضرات نے اس سلسلے میں جانکاری فراہم کرائی۔

ڈاکٹر بھامرے نے حال ہی میں انجام دئے گئے کامیاب مشنوں کے سلسلے میں ڈی آر ڈی او کے سائنس دانوں کو اپنی جانب سے مبارکباد پیش کرتے ہوئے ڈاکٹر اے پی جے عبدالکلام میزائل کمپلیکس کے ذریعہ حاصل کردہ اہم حصولیابیوں کی بھی ستائش کی، جس کے تحت ملک کو میزائل نظام اور ٹکنالوجیوں کے سلسلے میں خودکفیل بنادیا گیا ہے۔ انہوں نے کہا کہ اس میزائل کمپلیکس سے حاصل ہونے والے ہمہ گیر تعاون نے اندرون ملک دفاعی صلاحیتوں کو مستحکم بنانے میں اور ساتھ ہی ساتھ ملک کی صنعتوں کو تعاون دینے میں دور رس کردار ادا کیا ہے۔ وزیر موصوف نے اظہار خیال کرتے ہوئے کہا کہ انہیں اس بات کی خوشی ہے کہ بہت ساری صنعتیں ایسی ہیں جو نئی مصنوعات تیار کرسکتی ہیں اور ڈی آر ڈی او کی مدد سے ٹکنالوجی کے محاذ پر کثیر پہلوئی ٹکنالوجی کو بروئے کارلانے کے سلسلے میں اہم کردار ادا کر رہی ہیں۔ وزیر موصوف نے کہا کہ دفاعی تحقیق و ترقیہ "میک ان انڈیا" کی پالیسی کے ساتھ ہم آہنگ ہو جائے گی تو دفاعی صنعتوں کے تمام تر مضمرات کو بروئے کارلانے کے لئے انتہائی سازگار ماحول فراہم ہوسکے گا۔

وزیر موصوف نے ڈی آر ڈی او کی تجربہ گاہوں کے ڈائریکٹر حضرات سے گزارش کی کہ وہ مقتدر تعلیمی اداروں ، تکنیکی اداروں اور اس کے ساتھ ساتھ صنعتوں سے تعاون و اشتراک کا رشتہ قائم کریں تاکہ معیشت کی نشوونما کو مستحکم بنانے کے ساتھ ساتھ ملک کو ٹکنالوجی کے لحاظ سے خود کفیل بنانے میں قومی ہنر مندی، تعمیری مشن کے ایک حصے کے طور پر صلاحیت سازی کے اقدامات کے سلسلے میں صحیح رہنمائی ہوسکے۔

م ن - رم
U-82

(Release ID: 1480086) Visitor Counter : 2

